

پاکستان اور اس کے دشمن

حضرت اقدس علامہ سید محمد یوسف بنوریؒ

اللہ تعالیٰ کا شکر ہے کہ ہماری حکومت نے قرطاسِ ابیض شائع کر کے امت پر بڑا احسان کیا، حکومت ہی کی زبان سے مشرقی پاکستان کی انسانیت سوز بربریت سامنے آگئی اور مجیب و بھاشانی کی امت نے جس درندگی کا ثبوت دیا اس کی پہلی مرتبہ نقاب کشائی ہوئی، ان لرزہ خیز مظالم کے تصور سے بھی روکنگے کھڑے ہو جاتے ہیں۔ انسانیت کی تاریخ قیامت تک اس کا ماتم کرے گی، حکومتِ ہند کے ناپاک عزائم بھی ایک مرتبہ پھر دنیا کے سامنے آگئے، برطانیہ کے ناپاک ارادوں پر سے بھی پردہ اٹھ گیا اور بی بی سی لندن جو خود ساختہ خبریں اپنی منحوس خواہشات کے پیش نظر شائع کر کے دنیا کی آنکھوں میں دھول جھونک رہی ہے، اس کا پردہ بھی چاک ہو گیا۔ اس قرطاسِ ابیض کو انگریزی اور عربی میں لاکھوں کی تعداد میں شائع کرنے کی ضرورت ہے اور اپنے سفارت خانوں کے ذریعہ دنیا کے گوشے گوشے تک پہنچانے کی حاجت ہے۔

اس کا افسوس ہے کہ ہمارے اکثر سفارت خانے خصوصاً مشرقِ اوسط کے پاکستانی سفارتخانے اپنے منصبی فرائض کے ادا کرنے میں انتہائی افسوسناک حد تک مقصر ہیں، برطانیہ اور امریکہ کے ناپاک ارادے تو پہلے سے معلوم ہو چکے تھے، اب روس کی منافقانہ چالوں کا پردہ بھی چاک ہوتا جا رہا ہے، سچ کہا ہے: ”الکفر ملة واحدة“، یہ تمام داستانیں ہمارے لئے عبرت کے صحیفے ہیں کہ ہمیں خود اپنے پاؤں پر کھڑے ہونے کی شدید ضرورت ہے اور انتہائی کوشش کرنی چاہئے کہ ہم ان دشمنانِ اسلام سے بھیک مانگنے سے اجتناب کریں اور ہم ان کفر کی طاقتوں کے سامنے ہاتھ پھیلا کر مزید رسوا اور ذلیل نہ ہوں اور اس غیبی طاقت سے اپنا رشتہ جوڑیں جس کے قبضہ قدرت میں تمام کائنات کی طاقتیں ہیں جو ایک پلک جھپکنے میں تمام کائنات کو صفحہ ہستی سے مٹا دینے کی طاقت رکھتی ہے اور جب تک ملک میں اسلامی قانون نافذ نہ ہو چین سے نہ بیٹھیں، مگر قوم میں اجتماعی دینی روح جب تک پیدا نہ ہو اس وقت تک اس کا کوئی امکان نہیں ہے۔

ضروریاتِ دین کا انکار موجب کفر ہے

چند روز پہلے اخبار جنگ میں یہ خبر نظر سے گزری کہ ایک مسلمان خاتون نے عدالت میں دعویٰ دائر کر کے عدالت سے چارہ جوئی کی ہے کہ میرا شوہر زکوٰۃ سے منکر ہے، اسلام سے خارج ہو گیا، مجھے اس کے نکاح میں رہنا جائز نہیں، اس لئے قانوناً بھی اس کے حق زوجیت کو ختم کر دیا جائے۔ اس مایوس کن فضا میں یہ خبر اور ایک مسلمان عورت کا یہ مطالبہ ایک مسلمان کے لئے انتہائی امید افزا ہے، بلاشبہ یہ مطالبہ بالکل صحیح ہے، شرعاً تو اس کی تفریق ہو ہی گئی، نماز، روزہ، زکوٰۃ، حج یہ بنیادی اسلامی قوانین و احکامات ہیں، ان میں اگر عملی تقصیر ہو جائے تو دائرہ اسلام سے انسان نہیں نکلتا، ہاں! معصیت و فسق میں مبتلا ہو جاتا ہے، لیکن اگر ایک سیکنڈ کے لئے بھی ان کی فریضیت سے انکار کر دے تو فوراً دائرہ اسلام سے خارج ہو جاتا ہے، یہی حکم و قانون ان تمام احکام کا ہے جن کا ثبوت اور دین اسلام کا جزو ہونا قطعی و یقینی ہے کہ ان کے انکار سے کفر لازم آتا ہے، مثلاً: شراب کی حرمت، زنا کی حرمت، سود کی حرمت، خنزیر کے گوشت کی حرمت وغیرہ وغیرہ، یہ سب چیزیں دین اسلام میں حرام ہیں، اگر کوئی شخص عملی تقصیر کر کے مبتلا ہو جائے تو فاسق ہوگا، کافر نہیں ہوگا۔ لیکن اگر کوئی مسلمان ان کی حرمت سے انکار کرے اور حلال سمجھے، چاہے عملاً چلتا ہی رہے پھر بھی کافر ہو جائے گا۔ اسی طرح حضرت رسول اللہ ﷺ کے آخری نبی و رسول ہونے کا یعنی ختم نبوت کا عقیدہ بھی قطعی و یقینی ہے، قرآن کریم اللہ تعالیٰ کا آخری آسمانی پیغام ہے اور ابدی ہے، اگر کوئی شخص قرآن کریم کے اللہ تعالیٰ کا کلام ہونے سے انکار کرے، چاہے روزانہ تلاوت بھی کرتا ہے وہ مسلمان نہیں رہ سکتا۔ اسی طرح جو شخص آنحضرت ﷺ کے بعد کسی اور کی نبوت کا قائل ہو کہ آپ کے بعد کوئی اور بھی نبی ہو سکتا ہے تو وہ بھی کافر اور دائرہ اسلام سے خارج ہے (خواہ کلمہ طیبہ پڑھتا رہے)۔

الغرض جو چیز بھی دین اسلام کا یقینی جزو ہو، اس کو اسلام سے خارج کرنے سے انسان خود اسلام سے خارج ہو جاتا ہے۔ یہی عقیدہ اور عمل کا بنیادی فرق ہے۔ موٹی سی بات ہے، اگر انسان غور کرے ایک شخص کا اگر یہ عقیدہ ہو کہ موجودہ حکومت صحیح نہیں، بلکہ غلط اور غیر آئینی ہے، اس کی اطاعت اور احکامات کی پابندی ضروری نہیں تو

اس کو یقیناً باغی قرار دیا جائے گا اور وہ کسی بھی رعایت کا مستحق نہ ہوگا، لیکن اگر حکومت کو تو صحیح اور آئینی مانے، البتہ کسی بھی وجہ سے کسی قانونی پابندی میں کوتاہی کرے تو یہ جرم پہلے جرم سے بہت ہلکا ہوگا اور قابل معافی بھی ہو سکتا ہے۔

علماء امت نے بہت وضاحت سے اس کی تحقیق کی ہے کہ جو احکام شریعہ ”قطعی“، ہیں جن کی علمی تعبیر یہ ہے کہ جو ”ضروریات دین“، ہیں یعنی ان کا دین اسلام سے ہونا قطعی اور بدیہی ہے، ان کا انکار کرنا یا ان میں تاویل کرنا اور ان کو ان حقائق و مفہومات سے نکالنا جو تیرہ سو سال سے مسلم چلے آتے ہیں، یہ سب کفر ہے، مثلاً نماز جو مخصوص عبادت ہے، جس کے لئے وضو کرنا بھی فرض ہے، استقبال قبلہ بھی فرض ہے، جس جگہ پڑھی جائے اس کا پاک ہونا بھی فرض ہے، جن کپڑوں میں نماز پڑھی جاتی ہے ان کا پاک ہونا بھی فرض ہے، تکبیر۔ اللہ اکبر۔ سے شروع ہوتی ہے، سلام۔ السلام علیکم ورحمۃ اللہ۔ پر ختم ہوتی ہے، قیام، رکوع و سجود اور قعود اس کے ارکان ہیں، وغیرہ وغیرہ، لہذا جس طرح نماز کی فرضیت سے انکار کرنا کفر ہے، ٹھیک اسی طرح نماز کے معنی بدلنا یا اس کی یہ تاویل کرنا کہ نماز سے محض اللہ کی یاد مراد ہے اور وہی کافی ہے، یقیناً یہ بھی کفر ہے۔ یہی وجہ ہے کہ غلام احمد پرویز اپنی تحریرات و تالیفات میں نماز، زکوٰۃ، روزہ، حج، اطاعت رسول اور اطاعت اللہ کے مفہومات بدلنے کی وجہ سے ہی کافر ہو گیا اور اسی لئے مرزا غلام احمد قادیانی جہاں اس کے اور سینکڑوں کفریات ہیں وہاں ختم نبوت یا نزول مسیح علیہ السلام کے معنی میں تاویل کرنے کی وجہ سے مسلمہ طور پر باتفاق امت کافر ہے۔ بہر حال ایک خاتون کے اس اسلامی جذبے اور دینی غیرت و حمیت سے بہت مسرت ہوئی، مگر ہمیں توقع ہے کہ اگر اس کے شوہر کو سمجھایا جائے تو وہ بھی اس انکار سے توبہ کر لے گا۔

روز افزوں خرابیاں اور ان کا تدارک

پاکستانی معاشرے میں روز افزوں خرابیاں پیدا ہو رہی ہیں اور نئی نسل اخلاق اور دین کے تقاضوں سے یکسر آزاد ہو رہی ہے، یہ صورت حال انتہائی دردناک ہے اور اس کے عواقب و نتائج انتہائی خطرناک ہیں، بنیادی چیز جس پر زیادہ تر دار و مدار ہے، وہ تعلیم ہے۔ تعلیم کے دو مؤثر عوامل ہیں:

۱:..... نصاب تعلیم، ۲:..... اور اساتذہ تعلیم۔ انتہائی ضروری ہے کہ ان دونوں عوامل تعلیم کی بنیاد دین پر ہو، قرآن کریم کی تعلیمات، احادیث نبویہ کے اخلاقی جواہر گر انما یہ اور حضرت رسول اللہ ﷺ اور صحابہ کرامؓ کی سیرت مقدسہ، نصاب تعلیم کا اہم جزو ہونا چاہئے، جب تک اس نصاب کی اصلاح نہ ہو، کیونکہ یہ توقع کی جاسکتی ہے کہ افکار و خیالات اور زندگی میں کوئی انقلاب آ سکتا ہے، مشرقی پاکستان کی تباہی و بربادی کی داستان جو آج کل زبان زد خاص و عام ہے، اس میں زیادہ تر مؤثر تعلیمی نصاب تھا، جو نصاب پڑھایا جاتا تھا وہ وہی نصاب تھا جو بھارت نے مغربی بنگال کے مدارس میں ہندو نسل کے لئے تیار کر دیا تھا، پڑھانے والے اساتذہ جو دوسرا مؤثر ترین عامل ہے، زیادہ تعداد میں ہندو اساتذہ تھے، ہندو اساتذوں کی تربیت ہو اور نصاب تعلیم ہندوانہ ہو، اس کے نتائج وہی نکلنے تھے جو سامنے آئے۔ کسی زمین میں جو تخم ڈالا جائے گا وہی پھوٹ کر نکلے گا، اس لئے انتہائی ضروری ہے کہ نصاب تعلیم کے ہر مرحلے پر ابتدائی اسکول سے لے کر ایم اے کے نصاب تک درجہ بدرجہ دینی عنصر مؤثر انداز سے شامل کیا جائے۔

اساتذہ کے انتخاب میں دین و اخلاق اور کردار کی پختگی کو معیار قرار دینا بہت ہی ضروری ہے، اگر اساتذہ غیر اسلامی ذہنیت کے ہوں گے یا اسلامی اخلاقی اقدار سے آزاد ہوں گے تو ظاہر ہے کہ نصاب کچھ نہیں کر سکتا ہے، ان کی زندگی کا اثر طلبہ پر لامحالہ پڑے گا۔ افسوس یہ ہے کہ ایک طرف تو مؤثر اصلاحی عوامل کی کمی یا بلکہ نایابی ہے اور دوسری طرف یورپ کی تہذیب کی پوری نقالی کی ہر ممکن ترغیب ہے، ایسی صورت میں جو فساد پیدا ہو رہا ہے اس کی کس طرح اصلاح ہو سکتی ہے، سب سے دردناک چیز یہ ہے کہ درحقیقت جو مرض ہے اس کو صحت و تندرستی سمجھ لیا گیا ہے، دنیاوی زندگی میں عیش پرستی اور تن آسانی، دین و اخلاق کے تقاضوں سے آزادی کو ہی عملاً ترقی کا معیار قرار دے لیا گیا ہے اور یہی تصور ذہنوں میں راسخ ہو چکا ہے، بقول شاعر:

اب تو آرام سے گذرتی ہے
عاقبت کی خبر خدا جانے

جب قوم اس مرحلے پر پہنچ جاتی ہے تو عواقب و نتائج انتہائی خطرناک ہو جاتے ہیں، قرآن کریم میں ارشاد ہے:

”وَإِذَا اردنَا ان نھلک قریۃ امرنا مترفیہا ففسقوا فیہا فحق علیہا القول فدمرناھا تدمیراً“۔

ترجمہ: ”جب بد اعمالیوں کی شامت کی بنا پر کسی بستی کو ہلاک کرنا ہوتا ہے تو دفعۃً ان کو نہیں پکڑتے بلکہ اتمامِ حجت کے طور پر ان کو احکامِ الہی پہنچائے جاتے ہیں لیکن وہاں کے امراء اور اربابِ عیش و عشرت جب فسق و فجور میں مبتلا ہو کر تمام معاشرے کو برباد کر دیتے تو وہ پوری بستی عذابِ الہی کی مستحق بن جاتی ہے اور ہم اسے ملیا میٹ کر دیتے ہیں،،۔ (العیاذ باللہ)

جب گھروں کی زندگی میں دینی اقدار ختم ہو جائیں، اسکول، کالج اور یونیورسٹی کی زندگی میں اسلامی اقدار باقی نہ رہیں، باہر کے معاشرے میں ٹیلی ویژن، ریڈیو، سنیما، عریاں مناظر، حیا سوز مظاہر قدم قدم پر سامنے ہوں اور پھر ہم توقع رکھیں کہ صالح معاشرہ پیدا ہو، کیوں کر ممکن ہے؟ وہی مضمون ہوگا جو کسی شاعر نے لکھا ہے:

اندرونِ قعر دریا تختہ ہندم کردی
بازی گوئی کہ دامن ترکمن ہوشیار باش

بلاشبہ اس وقت راہنمایان قوم و ملت کو انتہائی خلوص اور بے جگری کے ساتھ ٹھوس قدم اٹھانے کی ضرورت ہے، نوجوان نسل پر یورپ کی کورانہ تقلید کی جو وہاں مسلط ہو گئی ہے، اس کے خلاف جہاد کرنے کا وقت ہے، تب ممکن ہے کوئی مؤثر کام ہو سکے، بالفرض اگر ناکامی بھی ہوتی ہے تو ہماری مسؤلیت تو ختم ہو جائے گی،

واللہ سبحانہ هو الموفق والمستعان و صلی اللہ علی سیدنا محمد وآلہ واصحابہ واتباعہ وصالحی عبادہ وبارک وسلم۔